

حضرت خدیجۃ الکبریٰ رضی اللہ عنہا



مقاصد

اس سبق کو پڑھنے کے بعد طلبہ اس قابل ہو جائیں گے کہ وہ:

- حضرت خدیجہ رضی اللہ عنہا کی قربانی اور نبی کریم ﷺ کے ساتھ محبت کو سمجھ کر ان اقدار کو اپنی زندگی میں اپنانے کا عزم کر سکیں۔





حضرت خدیجہ رضی اللہ عنہا کا شمار مکے کی انتہائی مال دار خواتین میں ہوتا تھا۔ اپنی پاکیزگی اور پاک دامنی کی وجہ سے آپ ”طاہرہ“ کے لقب سے مشہور تھیں۔ حضرت خدیجہ کو ایسے شخص کی تلاش تھی جو ان کا سامان تجارت دیانت داری کے ساتھ دوسرے ملکوں میں جا کر فروخت کر دیا کرے۔ نبی کریم ﷺ کئی تجارتی سفر کر چکے تھے۔ آپ ﷺ کے اعلیٰ کردار کی وجہ سے لوگ آپ کو صادق ”اور“ امین ”کہہ کر پکارتے تھے۔

بی بی خدیجہ کو نبی پاک ﷺ کی سچائی اور ایمان داری کا علم ہوا تو اپنے تجارتی سامان کی فروخت کے لیے آپ ﷺ سے درخواست کی، جسے آپ ﷺ نے قبول فرمالیا۔ جب رسول کریم ﷺ تجارت کا مال لے کر ملک شام جانے لگے تو حضرت خدیجہ نے اپنے غلام میسرہ کو بھی ساتھ روانہ کر دیا اور اسے تاکید کی کہ سفر اور تجارتی لین دین کے دوران جو کچھ وہ دیکھے، اس کی تفصیل آکر بتائے۔ جب نبی کریم ﷺ تجارتی سفر سے واپس تشریف لائے تو غلام نے تجارت میں منافع کی خوش خبری کے ساتھ حضرت خدیجہ کو رسول اکرم ﷺ کے بہترین اخلاق اور دیانت داری کا حال بھی سنایا۔ حضرت خدیجہ کو تو آپ ﷺ کی شرافت اور دیانت کا اندازہ پہلے ہی تھا، اب غلام کے بیان سے اس کی تصدیق بھی ہو گئی۔ چنانچہ انھوں نے رسول اللہ ﷺ کی خدمت میں نکاح کا پیغام بھجوایا۔ رسول اللہ ﷺ کے چچا حضرت ابوطالب نے یہ پیغام قبول فرمالیا۔ اس طرح حضرت خدیجہ کی شادی نبی کریم ﷺ سے ہو گئی۔ اُس وقت آپ ﷺ پچیس برس کے تھے جب کہ بی بی خدیجہ کی عمر چالیس برس تھی۔

شادی کے بعد حضرت خدیجہ نے اپنی باقی زندگی رسول اللہ ﷺ کی انتہائی خدمت کرتے گزاری۔ آپ ﷺ بھی حضرت خدیجہ کو بے حد خوش رکھتے تھے۔ اُن کی زندگی میں آپ ﷺ نے دوسری شادی نہیں کی، حال آنکہ اس زمانے میں عرب میں ایک سے زیادہ شادیاں کرنے کا عام رواج تھا۔ جب بی بی خدیجہ کا انتقال ہوا تو نبی کریم ﷺ کو بہت صدمہ ہوا۔ اسی سال آپ ﷺ کے مہربان چچا حضرت ابوطالب کا بھی انتقال ہوا، اس لیے رسول اللہ ﷺ اس سال کو ”عام الحزن“ یعنی غم کا سال کہتے تھے۔

حضور اکرم ﷺ ابی بنی خدیجہ کا ذکر بہت عزت اور محبت سے کرتے۔ یہاں تک کہ جب آپ ﷺ قربانی کا گوشت یادو سری چیزیں تقسیم فرماتے تو اس میں سے حضرت خدیجہ کی سہیلیوں کو حصہ ضرور بھجواتے۔ حضرت خدیجہ کو اُمت کی افضل ترین خاتون ہونے کا اعزاز حاصل ہے۔ آپ کی اولین فضیلت تو یہ ہے کہ نبی کریم ﷺ کی رسالت پر سب سے پہلے ایمان لانے کی سعادت آپ کے حصے میں آئی۔ اس کے ساتھ ساتھ آپ کو رسول اللہ ﷺ کی پہلی زوجہ اور اُمّ المؤمنین ہونے کا شرف بھی حاصل ہے۔ شادی کے بعد آپ نے اپنا سب کچھ رسول اللہ ﷺ پر قربان کر دیا اور ہر مشکل میں آپ ﷺ کا ساتھ دیا۔ یہاں تک کہ ایک ایسا وقت بھی آیا جب مکے کے لوگوں نے نبی اکرم ﷺ سے ہر قسم کا تعلق ختم کر دیا۔ آپ ﷺ کو اپنے خاندان کے ساتھ تین سال ایک گھاٹی میں گزارنا پڑے۔ حضرت خدیجہ اس عرصے میں حضور پاک ﷺ کے ساتھ ہی تھیں۔ اس دوران میں اکثر اوقات شدید بھوک اور پیاس کا سامنا بھی کرنا پڑا۔ لیکن ان تمام تکالیف کو حضرت خدیجہ نے نہایت صبر و استقامت کے ساتھ برداشت کیا۔

ایک مرتبہ حضور اکرم ﷺ نے حضرت خدیجہ کی تعریف کرتے ہوئے فرمایا: ”خدیجہ مجھ پر ایمان لائیں اور میری نبوت کی گواہی اُس وقت دی جب لوگ مجھے جھٹلاتے اور مذاق اڑاتے تھے۔ انھوں نے اُس وقت میری اخلاقی مدد کی جب مجھے حوصلے کی ضرورت تھی۔ میرے پاس کچھ نہ تھا تو انھوں نے مال و دولت سے مدد کی۔ اللہ نے خدیجہ سے مجھے اولاد بھی عطا کی۔“ ایک موقع پر رسول اللہ ﷺ نے فرمایا: ”خدیجہ اُمت کی افضل ترین خاتون ہیں۔“ حضرت خدیجہ کی خدمات اللہ تعالیٰ کو بھی پسند تھیں۔ اللہ تعالیٰ نے جبریل کے ذریعے حضرت خدیجہ کو سلام بھیجا۔ حقیقت تو یہ ہے کہ اُمّ المؤمنین حضرت خدیجہ کی زندگی عورتوں کے لیے مثالی زندگی ہے جس پر عمل کر کے وہ دنیا اور آخرت دونوں جہانوں میں کامیاب ہو سکتی ہیں۔



مشق

الفاظ	معنی
تجارت	کاروبار
احترام	عزت دینا
اخلاق	اچھے طور طریقے یا برتاؤ
صداقت	سچائی
قربانی	کسی کی خاطر کچھ ترک کرنا

(1) مندرجہ ذیل سوالات کے جوابات لکھیے۔

- 1- حضرت خدیجہ رضی اللہ عنہا "طاہرہ" کے لقب سے کیوں مشہور تھیں؟
- 2- حضرت خدیجہ رضی اللہ عنہا نے اپنا شریک تجارت بنانے کے لیے رسول اللہ صلی اللہ علیہ وسلم کو کیوں منتخب کیا؟
- 3- حضرت خدیجہ رضی اللہ عنہا کے بارے میں نبی اکرم صلی اللہ علیہ وسلم نے کیا فرمایا؟
- 4- غم کے سال میں کن دو مشہور شخصیات کا انتقال ہوا؟
- 5- حضرت خدیجہ رضی اللہ عنہا کو اُمّت کی افضل ترین خاتون کیوں کہا جاتا ہے؟

(2) مندرجہ ذیل سوالات کے بیانیہ جوابات لکھیے۔

- 1- حضرت خدیجہ رضی اللہ عنہا کا مکہ میں کیا مقام تھا، اور لوگ انہیں کس لقب سے پکارتے تھے؟
- 2- حضرت خدیجہ رضی اللہ عنہا کو کس قسم کے شخص کی تلاش تھی، اور اس کے لیے انہوں نے نبی کریم صلی اللہ علیہ وسلم سے کیا درخواست کی؟
- 3- حضرت خدیجہ رضی اللہ عنہا کے غلام میسرہ نے نبی کریم صلی اللہ علیہ وسلم کی کون سی صفات حضرت خدیجہ رضی اللہ عنہا کو بیان کیں؟



درج ذیل سوالوں کے دُرست جواب پر (✓) کا نشان لگائیے:

(3)

1- حضرت خدیجہ رضی اللہ عنہا سے نکاح کے وقت صَلَّی اللہُ عَلَیْہِ وَاٰلِہٖ وَسَلَّم کی عمر مبارک برس تھی:

۱۵	۲۵
۳۵	۳۰

2- آپ صَلَّی اللہُ عَلَیْہِ وَاٰلِہٖ وَسَلَّم تجارت کا مال لے کر گئے:

شام	عراق
یمن	اُردن

3- آپ صَلَّی اللہُ عَلَیْہِ وَاٰلِہٖ وَسَلَّم جب تجارت کے لیے گئے تو حضرت خدیجہ رضی اللہ عنہا کا غلام ساتھ تھا:

میسرہ	راحیل
عبداللہ	ابونصر

4- آپ صَلَّی اللہُ عَلَیْہِ وَاٰلِہٖ وَسَلَّم کو ایک گھاٹی میں گزرا نا پڑے:

دس سال	تین سال
چار سال	پانچ سال


5- "غم کے سال" میں آپ صَلَّی اللہُ عَلَیْہِ وَاٰلِہٖ وَسَلَّم کے چچا کا بھی انتقال ہوا:

حضرت ابوطالب	حضرت حمزہ رضی اللہ عنہ
حضرت عباس رضی اللہ عنہ	حضرت زبیر رضی اللہ عنہ



لکھائی کی مہارت

(4) درج ذیل الفاظ کو اپنے جملوں میں استعمال کیجیے۔



عملی سرگرمی

(5) حضرت خدیجہ رضی اللہ عنہا کی زندگی کے بارے میں ایک سوال و جواب کا مقابلہ منعقد کریں۔ اس میں ان کی زندگی کے اہم واقعات، اسلام کے لیے خدمات و قربانیاں اور ان کی تجارتی مہارت پر سوالات پوچھیں۔

